

పతి 'దేవుడు'

చిట్టి చిట్టి మెత్తని చేతుల స్పర్శ తీయని అనుభూతి గిలిగింతలు పెడుతుంటే... మెలకువ వచ్చింది ప్రభాకరానికి. ఆరునెలల బాబు అతని జాబ్బులోకి తన చిన్నారి వేళ్ళు పోనిచ్చి లాగుతున్నాడు ఓ క్షణం... చిట్టి చిట్టి పిడికిళ్ళు బిగించి గుండెను తడుతున్నాడు మరో క్షణం. ప్రతి రోజూ ఇలాగే నిద్ర మేల్కోవటం, బాబుని హృదయానికి హత్తుకొని మరికాసేపు నిద్రా మెలకువ కానీ మగతలో వాడిని ముద్దాడటం; అతనికెంతో ఇష్టం.

అరవింద తెలతెలవారుతుంటే... బిడ్డని భర్త ప్రక్కలో పడుకోపెడుతుంది. ప్రభాకరానికి అలా బాబు తన ప్రక్కలోకి రాగానే జీవితం ఎంతో తీయగా అన్పిస్తుంది. వాడు తన హృదయానికి కలిగించే గిలిగింతలతో తనువుకిచ్చే పులకింతలతో మిగిలిన రోజంతా ఎలాటి పరిస్థితులెదురైనా తట్టుకో గలుగుతాడు.

కలత నిద్రలో విచిత్రమైన కల. బుద్ధుడు రాజ ప్రాసాదాన్ని వదిలి కదిలిపోతున్న దృశ్యం. తన అపురూపమైన అనురాగానికి చిహ్నంగా యశోధర ప్రపంచంలోనికి తీసుకువచ్చిన పసిడి ముద్ద పసి రాహుల కుమారుడిని వదిలి వెళ్ళి పోవటానికి ఆ తండ్రి మనస్సు ఎలా ఒప్పిందబ్బా! వీడొక్క క్షణం ప్రక్కన లేకపోతే తన హృదయం ఎలానో అయిపోతుంది. బిడ్డని మరింత గాఢంగా హత్తుకున్నాడు. నిద్రా మెలకువ కాని ఈ మగతలో తనెందుకు బుద్ధ నిష్క్రమణం ఊహ చేసినట్టు! ఆ భగవానునితో, ఆ మహాత్మునితో తనను సరిపోల్చుకోవటం ఏమిటి? ఉలిక్కిపడి కళ్ళు తెరిచాడు.

దిగ్గున లేచి కూర్చున్నాడు. తండ్రి స్పర్శ దూరం కావడంతో కేర్ మన్నాడు బాబు. అరవింద ఎక్కడ ఉన్నట్టు? పెరట్లో పనులేమైనా చేస్తుందా! బాబుని చేతుల్లోకి తీసుకున్నాడు. అటూ ఇటూ చూస్తూ 'అరూ, అరవిందా!' అంటూ పిలిచాడు. ఆమె నుంచి జవాబు రాలేదు. పిల్లాడిని ఎత్తుకొని వంటింట్లోకి వెళ్ళాడు. రాత్రి సర్దిపెట్టిన వంటిల్లు అలానే వుంది. కాఫీ కూడా చేసినట్టు లేదు. మళ్ళీ బిగ్గరగా పిలుస్తూ. . . పెరటి వైపు వెళ్ళాడు. అక్కడా అరవింద జాడ లేదు.

అరే! ఏమైనట్టు? ఇంత ప్రొద్దున్నే ఎక్కడికి వెళ్ళినట్టు బాబుని వదిలేసి మరీ! అతనిలో ఆలోచనలు తీవ్రం చేస్తూ మరింతగా ఏడుపు లంకించుకున్నాడు బాబు.

'ఉండరా, తండ్రి! ఊరుకో! అమ్మ వస్తుందిగా! బుజ్జగిస్తూ మళ్ళీ గదిలోకి వెళ్ళి బాబుని

ఉయ్యాలలో వేసి ఊపసాగేడు. ఆ ఊపుకో, తండ్రిసుతిమెత్తని లాలనకో నిద్రలోకి జారుకున్నాడు ఆ పసిబిడ్డ.

వీధి తలుపు తెరచి వుండటంతో అరవింద ఏ పారుగింటికో వెళ్ళి వుంటుందని నిశ్చయించుకున్నాడు. కాలకృత్యాలు తీర్చుకుని కాఫీ కాచుకుని తాను తాగి, అరవింద కోసం ప్లాస్సులో పోసాడు. అయినా చెప్పాపెట్టకుండా ఎక్కడికి వెళ్ళినట్టు?

రాగానే కాస్త గదమాయించాలి. పసిపిల్లాడిని వదిలి ప్రొద్దున్నే ఈ పెత్తనాలేమిటి? గట్టిగా అడగాలి. తన ఊహకి తనకే నవ్వొచ్చింది. తను భార్యని గదమాయించటమా! పెత్తనాలు, ఇలాంటి మాటలు ఉపయోగించి మందలించటమే! అరవింద తన ఇల్లాలైన ఈ రెండేళ్ళలో తనెప్పుడూ ఇలాంటి పనులు చెయ్యలేదు. అసలు ఆమె తనకా అవకాశమే ఇవ్వలేదు. మనస్సులో ఏవో పెట్టుకుని ప్రతి చిన్న విషయానికి కస్సున లేస్తుంది.

'ఈ పని నాకు నచ్చలేదు అరూ. . . ' అనబోతే. . . బుసలు కొడుతుంది. ఆమె మనస్సులో ఆలోచనలు తమ ఇద్దరి జీవితాలు పెనగే ముందు తెలిసి వుంటే బావుండేది. నా కటువంటి అభిప్రాయమే లేదని సూటిగా చెప్పేసి ఉండేవాడు. కాని అరవింద కాపురానికి వచ్చేదాకా ఆమె మనస్సులో విదేశ పర్యటన పట్ల అంతటి మోజు వుందని, ఎప్పటికైనా స్వదేశాన్ని వదిలి వేరే ఎక్కడైనా స్థిరపడాలని కలలు కంటున్నదని తనకి తెలియదు.

అరవింద అయినంటి బిడ్డ. కలవారి అమ్మాయికి వుండవలసిన లక్షణాలు అన్నీ ఆమెకు అలవడే వున్నాయి. దర్పం, అహంకారం ఆమె ప్రతి చర్యలోనూ కన్పిస్తూనే వుంటాయి. తన కంత లక్ష్మీకటాక్షం లేకపోయినా సరస్వతీదేవి దయామయ వీక్షణాలు ప్రసరించాయి తనపైన. తండ్రి కష్టపడి చదివిస్తే తను మరింత శ్రమించి, పట్టుదలతో విద్యార్థి దశలో విద్యార్జనే సర్వస్వంగా భావించి డాక్టరు కాగలిగేడు. అసలు అంత సంపన్నుల ఇంటి ఆడపడుచుని పెళ్ళి చూపులు చూడటానికే మనస్కరించలేదు. ఆ మాటే నాన్నతో అంటే. . . 'కోరి కోరి మనస్థితి తెలిసి కూడా పిల్లనిస్తామని కబురంపారు. అక్కపెళ్ళికి బోలెడు కట్నం కావాలి. ఆ అమ్మాయిని చూస్తే ఏం పోయింది.' మందలింపు. అరవిందను పెళ్ళి చూపుల్లో చూడగానే తన ఆలోచనలు పటాపంచలైపోయాయి. ఆమె అందం కళ్ళలోని చురుకుదనం, కలివిడిగా తీయగా మాట్లాడే తీరు అన్నింటికి ఆ యువ హృదయం ఆకర్షణకు లోనైంది.

ఇల్లరికం పేరు చెప్పకుండా అలానే అల్లుడ్ని ఉపయోగించుకోవచ్చునని ఆమె తండ్రి; తన మోజులు, కోరికలు తీరుస్తూ ఎక్కడికి వెళ్ళామంటే అక్కడికి వెంటబడి వచ్చే భర్త లభ్యమవుతున్నాడని అరవింద; ఊహలల్లుకుంటున్నారని తనెలా పసిగట్టగలడు?

'మీరు ఏ ఉద్యోగమూ చేయనక్కర్లేదండి. మా నాన్నకి మనం తరతరాల వరకు ఎంత జల్పాగా తిన్నా తరగని ఆస్తి. హాయిగా విదేశాల్లో ఎంజాయ్ చేద్దాం' అలా అరవింద అనేసరికి అదిరి పడ్డాడు. అప్పటికి తన పెళ్ళై ఓ నెల గడిచిపోయింది. అరవింద అందం, ఆమెకున్న

సిరిసంపదలు లేకున్నా, అటు నుంచి వచ్చిన కట్నం డబ్బుతో ఆక్కయ్య ఇల్లాలయింది. తల్లిదండ్రులకు కొంత భారం తన వల్ల తీరిందని సంతోషించాడు. కానీ... ఇదేమిటి? తను ఊహించని ఈ సమస్య. దీన్ని పరిష్కరించుకోవడం ఎలా? అరవింద అన్నట్లే చేస్తే తన ఆశయాలకు తనలోనే సమాధి కట్టక తప్పదు! ఆ... తలపే భరించలేకపోయాడు. అరవింద ఎప్పుడు ఆ ప్రసక్తి తీసుకువచ్చినా మానం వహించేవాడు. తనకి ఓ చిన్న పల్లెటూరిలో ఉద్యోగం వచ్చినపుడు ఎలా అయినా తన ఆశయ సిద్ధికి పాటుపడటానికే నిశ్చయించుకొని ఆ హాస్పిటల్ కి డాక్టరులేని కొరత తీర్చాడు. అరవింద మంకుపట్టుతో ఆరునెలలు కాపురానికి రాలేదు. అప్పటికే బంధువులంతా వత్తిడి చేయడంతో తప్పదన్నట్లు వచ్చింది. క్షణం క్షణం ఆ ఊరి వాతావరణాన్ని తిట్టుకుంటూ, విసుక్కుంటూ అసహ్యన్నే వ్యక్తంచేస్తూ రోజులు గడిపింది. ఒక్కోప్పుడు...

“నేను ఈ పల్లెటూళ్ళలో ఉండలేను. అసలా మాటకొస్తే ఈ ముష్టి మట్టి మీద బతకలేను. మా నాన్న ఖర్చులన్నీ భరిస్తాడు- ఏ ఫారిన్ కో పోదామన్నా ఏదీ చస్తావ్!” అంటూ విరుచుకుపడేది కట్టుకున్న భార్య.

‘కాలమే ఆమె మానసిక స్థితిలో మార్పు తీసుకురావాలి’ అని ఊరుకునేవాడు. కోరినప్పుడల్లా పుట్టింటికి పంపేవాడు. అరవింద వుండి మాత్రం తననేం సుఖపెడుతోంది గనుక! మరింత అశాంతి తప్ప? అనిపించేది. బాబుని ఎత్తుకొని వచ్చినప్పటినుంచి ఇల్లు మరీ నరకమైపోయింది. వాడు కాస్త ఏడిస్తే చాలు...

‘ఏం కొంపలు మునిగిపోతున్నాయని పుట్టుకొచ్చాడో వెధవ’ అని విసుక్కుంటుంది.

రోజులో చాలాభాగం ఇరుగు, పొరుగు ఇళ్ళలోనే పెరుగుతున్నాడు. అరవిందకు స్నేహం తన స్థాయికి తక్కువనిపించినా వాళ్ళందరూ ‘డాక్టరు బాబు కొడుకు’ అంటూ బాబుని ముద్దు చేస్తారు. తన లోకమేదో తనేదో అన్నట్లు ఎప్పుడూ సుదీర్ఘమైన ఆలోచనలతో గడుపుతుంది. ఏమిటో తన బ్రతుకు తనకే అనూహ్యమైన మలుపు తిరిగిపోయింది. పాలు, నీరులా కలిసిపోవలసిన తమ ఇద్దరి మనసులు భిన్న భిన్న దృక్పథాలతో ఇలా పయనిస్తున్నాయి. గమ్యం ఎలా చేరుకోగలడు తను?

ఇలా ఓ గంట బరువైన ఆలోచనలతో సతమతమైన ప్రభాకరం ఉయ్యాలలోని బాబు ఏడవడంతో వాస్తవంలోకి వచ్చాడు. అరవింద ఇంట్లో లేదు. తల్లికోసం తల్లడిల్లిపోతున్నాడు బాబు. ఇప్పుడు తనేం చేయాలి? ఎంత తల బాదుకున్నా విషయం అరవింద ఎక్కడికెళ్ళినట్టు? అనేదే అంతుపట్టని గుక్కపట్టి ఏడుస్తున్న పసివాడిని ఊరడించటం తనకు సాధ్యం కావటం లేదు. పాలు పడితే ఏడుపు మానేస్తాడేమో! పిల్లవాడిని భుజాన వేసుకునే స్థాి అంటించాడు. నీళ్ళు వేడెక్కుతుంటే పాల డబ్బా కోసం అలమార తెరచిన ప్రభాకరం డబ్బా పైన రెపరెపలాడుతున్న కాగితాన్ని చూసాడు. అతని మనసెందుకో భయంతో కంపించింది.

‘అరవింద...! అమ్మో...! అలానే జరిగితే?’ అదే అయివుంటుంది. కాకపోతే

ప్రత్యేకంగా పాలడబ్బా మీద ఈ కాగితం ఏమిటి?

తండ్రిలోని ఆందోళన తన మనస్సుకు తాకినట్టు కెప్పుకెప్పున ఏడ్వసాగాడు బాబు. పదేళ్ళమల్లిక 'అంకుల్! బాబు ఏడుస్తున్నాడా! ఆంటీ లేదా?' అంటూ పరుగు పరుగున వచ్చింది.

మానంగా ఆ పసిపిల్ల చేతుల్లో తన పిల్లాడిని వుంచాడు.

'ఆంటీ ఇంట్లో లేకపోతే అమ్మ బుజ్జిగాడిని తీసుకొచ్చేయమంది.' ఆ అమ్మాయి అలా అనగానే 'అలాగే చెయ్యి' అన్నట్టు సైగచేశాడు, ప్రభాకరం. మల్లిక వెళ్ళిపోగానే దడదడలాడుతున్న గుండెతో ఉత్తరం చదవసాగాడు.

'ప్రభా! ఈ ఉత్తరం నీకు ఆశ్చర్యంతో పాటు అసహ్యన్ని కలిగించవచ్చు. కాని నా గురించి నేను ఎంతో అలోచించుకున్న తర్వాతనే ఈ నిర్ణయం తీసుకున్నాను. మన అభిప్రాయాలు కలియనప్పుడు మనసులేం కలుస్తాయి. మనసులు కలియని మనుగడ నరకప్రాయమని నా కనిపిస్తుంది. నువ్వు నన్ను ఏ మాత్రం అర్థంచేసుకోలేకపోయావు. నా ఆశయాలు, కోరికలు ఏవీ . . . నీ హృదయాన్ని స్పందింపజేయలేదు. జీవితానికి నువ్విచ్చే నిర్వచనం వేరు. సర్వసామాన్యంగా అందరిలాగానే పిల్లల్ని కనటం, పెంచటంలో పడి నేను నా జీవితాన్ని కరిగించలేను. నేను కన్న కలలకు సమాధి కట్టుకోలేను. అందుకే నన్ను మెచ్చిన తోడుతో నచ్చిన బాటలో పయనించబోతున్నాను. నీ నుంచి శలవు తీసుకొంటున్నాను. ఇప్పుడు నీకు బాబు పెంపకం జటిలమైన సమస్య. దానికి నువ్వు ఏ పరిష్కారం చూసుకున్నా నాకేం అభ్యంతరం లేదు. నాకు కావలసింది, స్వేచ్ఛాజీవనం. నీ జీవితం నుంచి నేను పూర్తిగా నిష్క్రమిస్తున్నాను. నువ్వు నీకు అనుకూలవతియైన మరో యువతిని వివాహం చేసుకో. ఈ ఉత్తరమే విడాకుల పత్రంగా భావించుకో. మీ మధ్యకు వస్తానని భయపడకు!' అస్తవ్యస్తంగా ముగిసిందా ఉత్తరం.

ప్రభాకరానికి భవిష్యత్తు అంధకార బంధురంగా తోచింది. 'ఇంటికి దీపం ఇల్లాలు' అంటారు కానీ. . . తన ఇంటి దీపం తనకు చీకటి మిగిల్చింది. నిద్రపోతున్న బాబుని నెమ్మదిగా తెచ్చి పడుకోబెట్టింది మల్లిక. 'ఆంటీ ఇంకా రాలేదా అంకుల్. ఆ పిల్ల ప్రశ్నకు జవాబు దొరకలేదు.

'వచ్చేస్తుందమ్మా! నేను ఊరికెళ్ళిపోతున్నాను' సర్ది చెప్పి పంపేసాడు. నిముషాలు గడుస్తున్నకొద్దీ కాలం ఎంతో బరువుగా అనిపిస్తోంది. తనేం చేయాలి? ఈ విషయం తెలిస్తే తలో రకంగాను అనుకుంటారు. సమాజంలో తను పరువుగా బ్రతుకగలడా? తననొక రాక్షసునిగా చిత్రీకరిస్తారు. ఎన్నో కథలు అల్లుకుపోతారు. భర్తచేత వంచంపబడ్డ భార్యను చూసే సంఘం భార్యే తనకిలా అన్యాయం చేసిపోయిందంటే హర్షించరు. తనవైపు నుంచే తప్పులు వెదుకుతుంది. ఎంత బాధలు పెట్టకపోతే పసి బిడ్డను వదలి వెళ్ళిపోతుంది. అసలీపాటికి ఆ అమ్మాయి ప్రాణాలే తీసుకొని వుంటుందని ఎన్నిరకాల అభాండాలు వేస్తుంది. పదినెలలు మోసి ప్రసవవేదన పడి,

కన్నబిడ్డను ఎలా వదిలివేస్తుంది. అందులో తప్పకుండా భర్త కుట్ర వుండి తీరాలి అంటుంది సంఘం. ఈ బంధారం బైట పడక ముందే కొన్నాళ్ళు తనిక్కడ నుంచి వెళ్ళిపోయి తీరాలి.

అరవింద కోసం ప్లాస్సులో పోసిన కాఫీ రెండు గుక్కల్లో త్రాగేశాడు. మరి ఆ పైన ఏమీ ఆలోచించలేదు. మనసు గట్టిచేసుకున్నాడు. రిక్షా రైలుస్టేషను వైపు పయనిస్తోంది. వడిలో పసిబిడ్డతో కదిలిపోతున్నాడు ప్రభాకర్. మనశ్శాంతి కోసం తన ఈ ప్రయాణం, ముందుగా తిరుపతికి. దైవ దర్శనం చేసుకోవాలి. నేటి యువతలో కొరవడిపోతున్న దైవభక్తి ప్రభాకరంలో మాత్రం పరిపూర్ణంగానే వుంది. లక్ష్మీనారాయణులు, పార్వతీ పరమేశ్వరులు ఆది దంపతులు. మన సంప్రదాయాలు కుటుంబ వ్యవస్థ అన్నీ దాంపత్య జీవనం మీదనే ఆధారపడి వున్నాయి. అగ్నిసాక్షిగా ముడివేయబడ్డ వివాహ బంధానికి ఎంతటి పవిత్రత వుంది. తనే. . . దురదృష్టవంతుడు. తనలో సగమై నిండు నూరేళ్ళు బ్రుతకు పంచుకోవలసిన అర్థాంగి అన్యాయం చేసింది తనను. దైవ సన్నిధిలో గడిపి మనశ్శాంతి పొందాలనుకున్నా సాధ్యపడడం లేదు. తన జీవితంలోని అలజడి పదేపదే మనస్సు వికలం చేస్తోంది. ఏ ఆది దంపతులైన తమలోని దైవత్వంతో అరవింద మనసు మార్చి మళ్ళీ తనదానిగా చేసి దీవిస్తే? అలాంటి అద్భుతం ఏదైనా జరగాలి. మనుష్యుల వల్ల సాధ్యపడని పనులు కొన్ని భగవత్ ప్రేరణతో జరుగుతాయి అంటారు. అప్పుడిక బిడ్డకి తల్లి ప్రేమ కొరత వుండదు. తండ్రి ఎంత లాలనగా చూసినా ఎంతటి అభిమానంతో జీవిత సర్వస్వాన్నీ ధారపోసినా బిడ్డ పెరిగేందుకు కావలసినది మాతృమూర్తి ఆస్పాయత. ఆ తల్లి ప్రేమామృతాల జల్లు. ఆ విషయం తనకు ఇదివరకే కొంతవరకు అవగతమై వున్నా ఇప్పుడు ఈ నాలుగు రోజులలో పూర్తిగా అనుభవానికి వచ్చేసింది. పసిబిడ్డతో తను ఈ ప్రయాణం ప్రారంభించినప్పటి నుంచి ఎన్ని వింత పరిస్థితులు ఎదుర్కొన్నాడని! ట్రైన్లో అంతా చేతుల్లో పసివాడితో ప్రయాణిస్తున్న తనని విచిత్రంగా చూశారు. ఆడవాళ్ళయితే మరీను. ప్రతి ఇద్దరు చెవులు కొరుక్కోవడమే! తల్లిలేని పిల్లాడయి వుంటాడు. పాపం ఎటు వెడుతున్నారో ఏమో. . . అయినా ఒక్కడూ. . . మగాయన. . . చంటిపిల్లాడితో కష్టమే! ఈ మోస్తరు ఎన్నెన్నో సంభాషణలు విన్నాడు తను.

బాబు మాత్రం తల్లికోసం ఎంత బెంగపడ్డాడో ఏమో. . . గుక్కెడు పాలుకూడా త్రాగకుండా ముఖం కందిపోయేలా, కడుపు ఉబ్బిపోయేలా ఏడ్చి జ్వరం తెచ్చుకున్నాడు. ఒక ఆమె తనతో నెమ్మదిగా మాటలు కలిపి తల్లిడిల్లుతున్న తన బాబును దగ్గరకు తీసి చనుబాలు ఇచ్చి ఊరడించినప్పుడు తనకు ఆవిడమీద కృతజ్ఞతా భావానికి బదులు అవమాన భారం తగిలింది! అరవింద లేకుండా పిల్లాడిని తను సాకనే లేడు. బంధువుల సహకారంతోనూ, ఆయాల ఆదరణలతోనూ తను వీడ్చి పెంచినా తన కది పూర్తి సంతృప్తిని ఇవ్వదేమో? తన గుండె బరువు కొండగా పెరిగిపోతుంది. ఆకొండ ద్రవించి కన్నీరై జలజలా ప్రవహిస్తుంది. తన బసలో తలుపులు మూసుకొని ఏకాంతంగా రోదించాడు. స్త్రీకి కన్నీరు, దుఃఖం చిటికెలో ప్రతి చిన్న విషయానికి అతి సహజంగా వచ్చేస్తుంది. కానీ . . . మగ మనసు ఎంతో గంభీరమైనది. ఏ మోస్తరు ఆవేదన ఎదురైనా నిభాయించుకుంటుంది. తొందరగా దుఃఖానికి చోటివ్వదు. కానీ;

ఆడది అయివుండి, తల్లి అయి కూడా అరవింద ఎంత సులువుగా భర్తతో, కన్నబిడ్డతో బంధాన్ని తెంచుకుంది! పరువు, ప్రతిష్ఠ గురించి పట్టనే లేదు ఆమెకు. కానీ... తను పరువు కోసమే పది మందికీ తెలియకుండా బాబుతో సహా ఇలా వచ్చేసాడు. పసివాడనే బంధాన్ని తెంచుకో లేకపోతున్నాడు.

అయినా తన పిచ్చి కానీ. . దాస్తే మాత్రం దాగే రహస్యమా! తను ఇలా ఎన్నాళ్ళు గడపగలడు? అరవిందలానే గత జీవితానికి స్వస్తిచెప్పి కన్నబిడ్డను కాదనుకొని ఏ అనాథాశ్రమానికో వదలి కొత్త జీవితాన్ని ప్రారంభించాలి. కానీ... తన మనస్సుకి విరుద్ధం. సంప్రదాయాలు, బంధుప్రీతి ఆ మోస్తరు ఊహే రానివ్వడం లేదు అతనిలో!

అసలు తనీ విషయాన్ని దాచి వుంచవలసిందే! ఇది వెల్లడయితే ముహూర్తాలు కూడా పెట్టుకున్న... చెల్లి పెళ్ళి గలగతు అవుతుందేమో... అయినా ఇక లాభం లేదు. తను ఒంటరిగా ఈ ఆవేదన అనుభవించలేడు. తనవాళ్ళందరితో పంచేసుకోవాలి.

తన గృహాలక్ష్మి కల్పించిన ఈ విచిత్రమైన పరిస్థితి తనను నిందలపాలు చేస్తుంది. తను ఇప్పటిదాక ఆలోచించనేలేదు. కానీ... తన అత్తనూమలు కూడా దుమ్మెత్తిపోసేది తనపైనే కావచ్చు అరవిందను మాయం చేసాడు అన్న అభాండం నెత్తిన పడినా పడవచ్చు. ఒక పత్ని, ఒక మాట ఆదర్శమైన ఆ శ్రీరామచంద్రుడు తనకూ ఆదర్శమైనా లోకం లెక్కచేయదు. ఉన్నట్లుండి మటుమాయం అయిన అరవింద తన బ్రతుకులో ఎంత చిచ్చు రగిల్చింది.

ఏ తీర్థయాత్రలోనూ... మనశ్శాంతి దొరకదు; తన సమస్యకు పరిష్కారం లభించదు-

★ ★ ★

తలుపులు తెరిచేసరికి పోస్ట్మేన్ అందించిన కవరు ఆందోళనగా చించాడు. అందమైన ఆణిముత్యాల్లాంటి ఆ దస్తూరి, సందేహంలేదు అరవిందదే! ఎక్కడ నుంచి... ఏమని? ఆ అక్షరాల వెంట అతని చూపులు పరుగు తీస్తున్నాయి. ఒకో వాక్యం చదువుతున్నకొద్దీ అతని మనసు ఎలానో అయిపోతోంది.

అరవింద ఆ లేఖను 'పతి దేవుడు' అని సంబోధించి ప్రారంభించింది. 'మీ అరవిందను- మీ దానిని- అనుకునే అర్హత నాకు ఈ జన్మకు లేకపోయినా ఈ ఒక్కసారికి "మీ"... అని అంటున్నాను. నన్ను మీరు క్షమించలేరని నేను చేసిన ద్రోహం సృష్టిలోనే విరుద్ధమని, దాంపత్య జీవితానికే కళంకం అని నా మనసుకు కమ్మిన పొరలు తొలగిపోయాక తెలుసుకున్నాను. కాని, మీకు మళ్ళీ చేరువకాగలననే దురాశ మాత్రం లేదు. మీ అర్థాంగిగా మీరు ఇచ్చిన కానుక (బాబు)కు తల్లిగా వుండాలనే దుస్సాహసం చేయను. నాగరికతా వ్యామోహంలో కొట్టుకుంటూ అమృతతుల్యమైన మీ... అనురాగాన్ని కాలదన్నుకొని విషపుకోరల్లో చిక్కుకున్నాను. నా మనోభావాలు కనిపెట్టి అందుకు తగిన అందమైన వల పన్ని తీసుకు వచ్చిన ఆ పురుషపుంగవుడు

పతి "దేవుడు"

కోరుకున్న జీవితాన్ని అందిస్తానని నాకు ఇచ్చిన మాటలలో యధార్థం ఏమిటో ఇక్కడ బ్రోతల్ కంపెనీలో తేలితే తప్ప నాకు బోధ పడలేదు. పడతులందరు అతి పవిత్రమనుకునే పసుపు కుంకుమలు నా పాలిట సంకెళ్ళని, మగువలందరు మహత్తర వరంగా భావించుకునే మాతృత్వం ఏదో శాపం- అని భ్రమలో పడ్డ నేను ఈ జీవితంలోకి వచ్చాక కానీ. . . ఆ విలువలు తెలుసుకోలేక పోయాను. నేను కోరుకున్న స్వేచ్ఛ అర్థరహితమైనది. కానీ. . . ఇలా మురికి కూపంలో బ్రతకడం కన్నా మరో మోస్తరు జీవితం కోసం కొందరు పుణ్యాత్ముల సహకారంతో ఈ చెర దాటగలిగేను. నేను నా హృదయాన్ని పూర్తిగా ప్రక్షాళన చేసుకున్నాను. అందుకే మిమ్మల్ని పతిదేవుడని సంబోధించగలిగేను. దేవుడంటే దూరాన వుండి రక్షించేవాడు అని కదా! మీ నుంచి నేను కోరేది ఆ రక్షణే. నేను నిర్లక్ష్యంగా వదిలి వచ్చేసిన మంగళసూత్రాలు ఇప్పుడు నాకు కావాలి. ఆనాడు మీ చేతులతో అతి పవిత్రంగా వేయబడ్డ ఆ బంధాన్ని మళ్ళీ వేసుకొని పవిత్ర జీవితాన్ని గడుపుతాను. మమకారాన్ని తెంచుకొని నా కన్నతండ్రినే విడిచి పెట్టిన బాధ నుండి ఉపశమనాన్ని పొందటం కోసం ఏ బాలసదనంలోనో పసికూనల సేవలో బ్రతుకు వెళ్ళదీయాలని అనుకుంటున్నాను.' ప్రభాకరానికి తన జీవితంలో రేగిన పెను తుఫాను ఇట్టే మాయమైనట్టు తోచింది. అరవిందను తను మనస్ఫూర్తిగా క్షమించగలడు. భర్తలు ఎంతటి దుర్మార్గానికి పాల్పడినా, ఎంతగా హింసించినా వదిలి వెళ్ళి మరలివచ్చినా చల్లని మనసుతో వారితో తిరిగి సహజీవనాన్ని గడిపిన సతీమతల్లులున్న ఈ పుడమిపై మగ మనస్సుకు మాత్రం అలాంటి స్పందన ఎందుకు కలగకూడదు! అరవింద ఎప్పటికీ తనదే. నిండు నూరేళ్ళు ఆమెతోటిదే జీవితం తనకు. అరవింద వ్రాసిన లేఖను ప్రేమగా ముద్దు పెట్టుకున్నాడు.

పార్కిలులో తనకు మాంగల్యం వస్తే అదే. . . పదివేలని ఎదురు చూస్తున్న అరవింద; ప్రభాకరమే ప్రత్యక్షమయేసరికి నిలువెల్లా కరిగిపోయింది. తనువంతా అశ్రువుల జలధారలై అతని పాదాలపై ఒరిగిపోయింది.

ఒక్క క్షణంలోనే అక్కున చేర్చుకున్న పతి 'దేవుని'లో ఆమెకు ఒక కందుకూరి, ఒక గురజాడ, ఒక రాజారామ మోహన్ రాయ్ ఒకే ఆకృతి దాల్చి దర్శనమిచ్చారు.